

Grajjet, Drawwiet, Tifkiriet

(Minn Mons. Prof. Arturo Bonnici)

IL-MUNITI L-GODDA U L-ISTORJA TA' MALTA

Minn ftit zmien 'il hawn bdejna naraw l-ewwel biċċiet tal-flus godda deċimali. Dalwaqt ikollna f'idejna l-biċċiet l-oħra li fadal, biex fis-16 ta' Mejju tista' ssir il-bidla uffiċjali mill-£. s. d. tas-sistema l-qadim għall-£M. c. m. tas-sistema l-gdid.

Kien xieraq li Malta, bħal pajjiżi oħra, tuża s-sistema deċimali fil-flus. Għalkemm fil-bidu t-tibdila tista' tfixkel lil dawki li draw u xjieħu fis-sistema l-qadima, maż-zmien dik għada għad tindara u żgur li tkun aktar faċli għall-kontijiet minn dik ta' qabel. Ta' vantaġġ kbir għal dan il-ghan huwa n-numru li fiha kull biċċa u li juri s-siwi tagħha.

Nikil, ram u aluminju

Il-muniti tal-50 ċenteżmi (cents), tal-10 ċenteżmi, tal-5 ċenteżmi u taż-2 ċenteżmi, magħmulin min-nikil imhallat mar-ram (flok il-fidda), u jsarrfu nofs lira, żewġ xelini, xelin, u 5 soldi tal-lum. L-ċenteżmu huwa magħmul mir-ram biss u jsarraf 2½d. tal-lum. Imbagħad jiġu l-milleżmi (mils) bil-valur tagħhom warajhom, magħmulin mill-aluminju, u għalhekk eħfef miċ-ċenteżmi fil-piż tagħhom. Il-valuri tagħhom huma 5, 3 u 2 milleżmi, u billi kull milleżmu jiswa daqs tliet habbiet ta' dari, il-valuri tagħhom huma ta' 15-il habba (sold u lieta), disa' habbiet (sold nieqes lieta) u sitt habbiet (nofs sold).

Nahseb li għal hafna din it-tifsira hija żejda, għaliex digà bdew jagħharfu sewwa dawki il-muniti aktar minni; għalhekk, ser ngħaddi issa għall-faċċata l-oħra ta' l-istess muniti u għal dak li jfakkruna x-xbihat li hemm f'kull faċċata, li b'ghan fejjedi ngħazlu halli jgerruna ma' l-istorja ta' Pajjiżna matul iż-żminijiet.

Miniex se nieħu l-muniti wara xulxin skond il-valur tagħhom, iżda skond iż-żmien li kull xbiha tfakkrana fih.

L-artal ta' Haġar Qim

Nibda bil-munita ta' 5 ċenteżmi li teħodna 'l bogħod 'il bogħod, fuq l-elfejn sena qabel ma Kristu gie fid-dinja, meta missirijietna bdew jibnu tempji kbar, fejn iqimu 'l allat tagħhom: Melkarth (sid il-belt, jew alla tal-belt) u Astarti (allamara ewlenija tagħhom), imsejha wkoll Tanit. Dawk it-tempji huma lum għajn ta' kburija għalina l-Maltin u ta' kurzità għall-barranin.

Xempju ewlieni tagħhom huwa dak ta' Haġar Qim, hdejn il-Qrendi, li gie mikxuf fis-sena 1839. Ix-xbiha

fil-munita li semmejna turi artal misjub f'Haġar Qim, li jikkonsisti f'pedistall li jspicċa bi speċi ta' skudella mhix fonda. Il-faċċati tal-pedistall huma mzejjna b'toqob hdejn xulxin fil-gebla u f'kull faċċata hemm fin-nofs minn isfel sa fuq, minquxa qasrija bi pjanta tawwalija, li tisser is-sigra tal-hajja.

Fuq l-iskudella li semmejna kienu jpoġġu l-ghotjiet għas - sagriċċju lill-allat. Dan l-artal jinsab illum fil-Mużew Nazzjonali.

Il-Gżira tal-Għasel

Il-munita ta' 3mils b'naħla fuq xehda għasel, iġġibli quddiem għajnejja l-prodott Malta li għalih kienet magħrufa Malta minn zmien il-qodem. Għalhekk xi whud hasbu li l-isem ta' Malta, bil-Malti *Melita*, ġej mill-kelma Latina *mel*, li tisser għasel. Oħrajn, forsi iżjed bir-raġun, ighidu li Malta ġejja minn *malet*, li fi l-sien feniċju tisser qala, port — isem li aktarx tawhulha l-merkanti li kienu jsibu fil-gżira tagħna l-kenn tagħhom fil-baħar qawwi.

Hu x'nhu, żgur li Malta tiproduċi għasel tant tajjeb, li kien magħruf ma' kullimkien u għal xi zmien kien jingħata bħala medičina kontra l-mard. Għandna post f'Malta msejjah Wied il-Għasel; irrid nahseb għaliex ix-xieli ta' hemm huma tajbin biex in-naħal jerdghu minnhom is-sugu għall-għasel.

L-Imnara

Il-biċċa ta' 5 mils turi *imnara tal-fuħhar* biex jitqiegħed fiha l-musbieħ taż-zejt, li lum tinsab fil-Mużew. Din teħodni f'dawki iż-żminijiet meta setgħet inhadmet, jigiġifieri fil-perijodu bejn il-miġja tal-Għarab u dik tal-Kavallieri (870-1530). U tfakkarni f'missirijietna taħt il-hakma tal-Għarab, meta whud minnhom batew għall-Fidi ta' Kristu jew hallsu taxxi iebsa, u oħrajn stqarrew illi Mawmettu huwa "l-Profe-ta"; u thassibni fil-herba tal-knejjes matul il-220 sena ta' dik il-hakma.

Din l-umnara ggeghilni nahseb ukoll fin-niżla tal-Konti Ruggieru fi Gżiritna, fir-rebħa tiegħu fuq il-Għarab fl-1090 u fl-ilsiera Maltin meħlusa jxejru s-slaleb tal-ghuda u tal-qasab u

jkantaw *Kyrie eleison* hdejn is-swar ta' l-Imdina. U nara l-knejjes jissewwew u jitla' mill-gdid il-Kattidral fil-Belt Qadima.

Barra dan, dik l-umnara tfakkarni f'meta, taħt l-Isvevi, il-Għarab li baqghu Malta ikkomplottaw biex joqtlu lill-Maltin, u dawn imnebbħin daru għalihom f'Għajn il-Klieb. Iġġibli wkoll quddiem għajnejja n-nies ta' Celano; imkeċċijin mill-Italja, jidhlu fi Gżiritna; id-dieqa tal-Maltin taħt Karlu ta' Anjou u t-batija tagħhom meta Malta għad diet taħt it-"Tiranni", li xtrawha bi flushom u xorbu demm niesna fi zmien l-Aragoniżi; u nara lil Malta meta, kif kiteb in-Nutar V. M. Pellegrini fl-*Epoepa ta' Gensna*, qamet f'rewwixta u hebbet għat-tiranni u keċċiet l-aħħar tirann taħt il-Kastiljani, li kien Don Gūnzalv Monroi, u kif kulhadd ta sehem

għall-fidwa ta' Gżiritna u l-ikoar somom ingħataw dlonk min-nobbli u mill-kbarat: għamlu għir il-ġurati u l-qassisin taw sehem minn gidhom u fil-knejjes gabru dak kollu li mill-poplu setgħu jiksbu; taw ir-rahħala u l-bdiewa u taw ir-romol; għax Malta ta' kulhadd.

"Il-Musbieħ tal-Mużew"

Imma l-umnara tfakkarni wkoll fil-musbieħ ta' zmien jiet iżjed 'il hinn minnha, fil-musbieħ tal-katakombi nsara. Dan jitqiegħed f'xi hofra fil-hajt u fid-dawl inemnem tiegħu kienu jiltaqgħu l-ewlenin insara. U hawn niftakar f'dak li kiteb fuqhom Dun Karm, il-poeta nazzjonali, fil-poezija tiegħu *Il-Musbieħ tal-Mużew*:

Kienu kollhom henjin
jingabru l-insara
— il għonja, il-fqajrin —

U jieħdu u jroddu
il-bewsa tas-sliem,
u, waqt illi jghannu
ta' David il-kliem,

Dwar mejda tal-haġar
jintasbu flimkien,
mingħajr ebda għażla
ta' għieh u ta' zmien,

U ż-żejjed tal-ghani
man-nieqes tal-fqir
jithallat, u jiekol
iċ-ċekken mal-kbir.

Is--Salib ta' Malta

Nghaddu issa għall-munita taż-żewġ mils bis-*Salib tal-Kavallieri* bit-tmien ponot, li tfakkarni f'dak iż-żmien ta' 268 sena li hakmu fuq il-Gzejjer Maltin dawki

il-Kavallieri li, kif għanna Dun Karm:

Qawwija, qalbiena,
fil-hemm, fit-tigrib,
bil-ghelm fuq sidirhom,
ta' l-isbah salib,

U magħhom u warajhom,
il-muna tal-gid:
il-hasba u l-kidma
ixxittlu mill-gdid.

Dak is-salib tal-Kavallieri, li lum jissejjah is-"Salib ta' Malta", kien xieraq li jidher f'munita Maltija.

40,000 kontra 8,000

Kien jixraq ukoll li minn tul il-perijodu li damu hawn il-Kavallieri ta' San Gwann jintgħazel, għall-50 ċenteżmu, is-simbolu li jfisser l-aqwa grajja gloriuza għalihom u għall-Maltin. Din kienet ir-*Rebħa fuq it-Torok* ta' l-1565, meta 40,000 suldat Tork hebbew għal Malta, u 8,000 bejn kavallieri u suldati Maltin, b'hila kbira, keċċewhom 'il bogħod minn art twelidna, b'telfa u ħsara li kissret il-Qawwa Musulmana.

Din il-grajja digà giet imfakkra fil-bronż b'monument mill-artist kbir Malti Antonju Sciortino minn Haż-Żebbuġ. Il-monument fil-qalba tal-Belt, bejn il-Qorti u San Gwann, juri figura ta' raġel matnazz b'idejh poġġuti fuq xabja kbira u tarka twila, maġenbu żewġ nisa, il-wahda bit-tjara papali u l-oħra bir-ras ta' Minerva f'idejhom li jfissru l-hila tal-Maltin imsaħħa mill-Fidi Nisranija u mill-kultura Latina.

Hallewina patrimonju tal-ghageb

Wara dik ir-rebħa Malta hadet ir-ruh, u l-Kavallieri patrocinatori ta' l-arti, bdew isebbħu lil Malta b'bini grandjuż ta' knejjes u bereg, b'xoghlijiet tal-pittura u skultura, u ssoktaw idawruha b'hitana u fortizzi qawwija. Bħala xhieda ta' dan biżżejjed insemmu l-bini tal-Belt Valletta, il-belt li, kif qal Sir Walter Scott, "giet mibnija minn gentlomi għall-gentlomi", u l-Knisja (ikompli f'paġna 11)

GRAJJET — DRAWWIET — TIFKIRIJET

IL-MUNITI L-GODDA U L-ISTORJA TA' MALTA

(Jaqbad minn paġna 4)
Konventwali ta' S. Gwann, bit-teżori prezzjużi tagħha.

Ukoll jekk missirijietna mhux dejjem kienu hienja taħthom, x'patrimonju artistiku hallewlna l-Kavallieri! Patrimonju li llum sar għalina għajn ta' qligħ minn għand it-turisti, li jiġu jżuru Malta bil-ħsieb li jaraw dawk l-opri tal-għageb!

Ta' dawn l-opri hija sinjal il-munita taż-żewġ centezmi, li turi r-ras ta' *Pantasi-lea*, regina ta' l-Amazzoni, li kienet minquxa bhala medaljun fir-rħam, li kif iġhid Sir Temistokle Zammit, instabet fil-Palazz tal-Grammastru, il-Belt.

Dik ix-xini!

Kien fl-aħħar żmien tal-ħakma ta' Malta mill-Ordni Ġerosolimitan li bdiet tintuża xini speċjali mill-Grammastru fl-okkażjonijiet ta' ferħ fil-Port il-Kbir. Wieħed għadu jista' jara l-mudell ta'

dik ix-xini fil-Mużew Nazzjonali u issa x-xbieha tagħha tidher ukoll fil-munita ta' 10 centezmi. Kienet xini l-aktar imżejna, biddeheb ilellex fuq il-partijiet minquxin ma' tulha, speċjalment fuq il-kabina għolja fil-poppa tagħha; kellha l-qluġ abjad b'faxxi koħol u ħomor, b'salib kbir aħmar ta' l-Ordni fin-nofs u bna-dar ta' l-wien iġħajtu jittajru mar-riħ fuq l-arbli. Kienet l-aħħar wirja ta' kburija fiergħa ta' dak l-Ordni glorjuż li, wara li ġġieled, għal 700 sena, eluf ta' drabi kontra l-aqwa għadu tal-Kristjanità, fl-aħħar, imdghajjed, ċie-da għar-rieda żonqrija ta' Napuljun, bla telf ta' l-inqas qatra demm.

U fi żmienna

Fl-aħħar, storikament, tiġi l-munita taċ-ċenteżmu, li ġġib fuqha l-George Cross, id-dekorazzjoni li nġhatat, fl-1944, mir-Re Ġorġ Ħamsa, lill-"Gżira fortizza ta' Malta, lill-poplu u d-difensuri tagħha," talli, kif kiteb in-Nutar Pellegrini li semmejna, meta

għamel herba minn Malta l-għadu kiefer, iżda l-Maltin għal darb'ohra fl-istorja urew hilitom, u fost sagriċċji żammew sa l-aħħar iebes, sa ma nkisbet rebħa fejjieda u għet ta' erojżmu;u d-dinja kollha xegħlet b'tifħir għal dil-Gżira maħbuba.

Dawn huma t-tifkiriet li jġibulna quddiem għajnejna l-muniti l-godda. Għalhekk, il-flus li ser ikollna f'idejna għandhom mhux biss iservuna biex inħallsu bihom, iżda wkoll biex ifakkruna fil-paġni glorjużi ta' l-Istorja sabiħa ta' Pajjiżna u biex iqanqluna halli ngħozzu l-istorja kbira ta' din l-art ċkejna tagħna.